

Ekwo ke mbụ, Pyita deru

¹ Ekwo-ozí-wa bẹ shi l'ẹka mbedua, bụ Pyita, bụ nye ishi-ozí Jisọsu Kuráýisutu.

Ndu mu ede iya anụ bụ unubẹ ndu Ju ono l'unu ha, a chikashiru l'alị unu; unu agbakashihu laa ọhodo je eburu ono. Ndu je eburu ọ Póntusu; ndu eje eburu ọ Galéshiya; Kapadósiya; Éshiya mẹ ọ Bitíniya. ² Mbụ unubẹ ndu, Nchileke, bụ Nna ọtáru; mee unu; unu aburu ndu nk'íya. Nchileke ọtáru unu; okfu l'o bebehaoduru l'odungu maru l'unu a-buru ndu nk'íya. Yọ bya ezi Ume-dụ-Nsọ; yo mee unu; unu aburu nk'íya; k'ọphu unu a-nọdu anụjeru Jisọsu Kuráýisutu okfu; mẹ k'ọphu Jisọsu ono e-gude mee ya safukota unu iphe, bụ iphe dụ ẹji, unu meshiru l'ọ ha.

Tẹ Nchileke mee t'eze-iphe-oma nk'íya rube unu ẹka; rube iya unu k'anyinyi iya. Yo mekwaaphu t'unu buru l'ẹhu-agu ọgbodo eburu.

Ole ẹnya ndzụ gbururu jeye

³ Unu t'ayi jaa Nchileke ajaja. Ọo ya bụ Nna ke Nnajiufu ayi Jisọsu Kuráýisutu! Ọ phụwaru ayi imiko, nyiberu anyibẹ. O mewaru Jisọsu Kuráýisutu; yo shi l'ọnwu teta nọdu ndzụ; shi ẹge ono mụa ayi ọdo. Nta-a bẹ ayi elewa ẹnya ndzụ ọphungu, ayi a-nọ gbururu jeye ọ

tutu yoyo. ⁴ Ayi elekwaphu ɛnya l'ayi l'unu emekochaa tũko gbaru mgba nweru iphe-oma, Nchileke doberu unu l'imigwe; mbũ iphe-oma ophu ɛ-ta hadu kɛ rehu erehu; tɔ ha kɛ mebyihu emebyihu; tɔ ha kɛ kahũ akahũ. ⁵ O bũ okfu l'unu woru onwunu ye Jisusu l'eka meru iphe oogudeje ike iya akwachi unu t'ɛ b'o nwe iphe e-me unu jeye teke oo-koshi unu lɛ ya dzotahawaruru unu. Yɔ bũkwanuru l'ikperazu bɛ oo-koshi iya unu obu.

⁶ Ono bebekpo bũru iphe unu a-nɔdu ete ɛswa iya; a makwaru-a l'unu jefutaje iphe-ɛhuka, dũtsua iche iche, bũ iphe a-data unu adata. Obenu l'ono bũ kɛ nwa nta-a; ɛ tɔ dũkwa ɛge o-o-nɔ-bebe. ⁷ Iphe kparu iphe unu jefutaje iphe-ɛhuka ono bũ t'ɛ gude iya maru l'ekwekwe, unu kweru kɛ Kuráyisutu ta bũdu ekwekwe nggogo. Unu lewaru mkpɔla-ododo. Mkpɔla-ododo bũ iphe vu oke aswa. Obenu l'o mebyihujekwanu emebyihu. Yɔ bũlekwaru-a l'oku b'aahũje iya; gude data iya t'a maru: ?o bũ ɔkpobe iya t'ɛ tɔ bũdu? O kwaphu ɛge ono bɛ aa-data ekwekwe, unu kweru t'a maru: ?o bũ ɔkpobe ekwekwe; t'ɔ bũ ekwekwe nggogo. Ekwekwe ono bɛ unu manaru-a l'aswa iya ka aswa mkpɔla nshinu. A -datatsua ya; o -bũru ɔkpobe ekwekwe bɛ unu kweru; a jaa unu ajaja; mee t'unu gbufu chalahaa l'o bũ iphoro, shi Nchileke l'eka; a kwabekwaphu unu ugvu. Yɔ bũru mboku ono, Jisusu Kuráyisutu a-bya ono b'oo-dũkota ɛge ono. ⁸ Unu yeru Jisusu obu l'ɛ-ba bũ l'unu gudejewa ɛnya unu phũ iya. Unu ewotawa onwunu ye iya l'eka; l'ɛ-ba bũ l'unu gude ɛnya

unu ele iya nta-a. Ọo ya meru iphe unu e-te ẹswa; tee ẹswa, ẹtu iya ẹ-ta dudu; ⁹ kẹ l'unu eritawa uru, nọ l'ekweta, unu kwetaru, bu iya bu lẹ Kuráýisutu a-dzofuta unu.

¹⁰ Lẹ ndu nkfuchiru Nchileke kfuakwaru kẹ adzọta ono, Nchileke a-dzọta unu ono. Ẹphe shi tọo nwehu ese t'o doo ẹphe ẹnya; t'ẹphe maru ẹge kẹ adzọdzo ono, Nchileke kweru ukwa iya ono e-shi ree; mẹ t'ẹphe makwaruphu egbe teke ọbu, oo-re ọbu. ¹¹ Ẹphe seru t'ẹphe maru ọgẹ teke iphe ono e-re; maru ẹge oo-shi ree; mbu iphe ono, Ume Kuráýisutu, bu ẹphe l'ẹhu shi ama ẹka ala ono; tsube l'iphe-ẹhuka, Kuráýisutu e-je; jeye l'ugvu, Nchileke a-kwabẹ iya teke o jetsuaru iphe-ẹhuka ono. ¹² Nchileke abya emee ndu nkfuchiru iya ono; ẹphe amaru l'ozi ono, ya ziru ẹphe ono ta budu ozi ẹhu ẹphe; l'ọo unubedua b'e ziru iya ẹphe t'ẹphe bya ezia. Unu shiakwa l'ẹka ndu ozi ono, bu ẹphe bya ezia ya unu ono maru iya nta-a. Ẹphe byaru bya egude ike kẹ Ume-dụ-Nsọ zia ya unu. Ume-dụ-Nsọ ono bu Nchileke bẹ shi l'imigwe ye iya ẹphe l'ẹhu. Ozi ono, e ziru unu ono bẹ agutsukwaa agụ unwu ojozi-imigwe. Yọ dụ ẹphe t'a sụ l'o nweru ẹge ee-me t'o doo ẹphe ẹnya.

Umere, dụ Nchileke mma

¹³ Ọo ya bu t'unu mee obu unu t'ọ kwabẹ akwabẹ l'ọ bu onye liru onwiya anuma l'ukfu; unu kpadeje onwunu akpade; unu elekwaphu ẹnya eze-iphe-oma ono, Nchileke e-meru unu teke ono, Jisọsu Kuráýisutu e-koshilephu onwiya ono. ¹⁴ Teke unu te shidu maru ọkpobe okfu

ono bẹ bu ẹgu ẹjo iphe, shi anọduje agụ unu shi kpuru unu l'ẹka. Keshinu ophu unu bu-wa ndu anuru Nchileke okfu; unu be kwehekwa t'egu ẹjo iphe ono kpukwaduru unu ẹge ono, o shihawa kpuru unu ono. ¹⁵ Iphe unu e-gbe mee bu t'unu shi l'iphemiphe obule, unu eme koshi l'unu du nsọ; le Nchileke ono, bu iya kuru unu ono dukwa nsọ. ¹⁶ L'e dekwaru l'ekwo okfu Nchileke; su le Nchileke suru: "Unu bukwaru ndu du nsọ; le yebedua, bu Nchileke be dukwa nsọ."

¹⁷ Oobuje teke unu ekfu anu Nchileke; unu eku iya Nna; mbu Nchileke ono, bu iya ekpeje onyemonye obule ikpe l'ege iphe onye obu meru du du-chi ono. E too kpekwa ikpe nk'iya ele madzu enya l'ifu. Oo ya bu t'unu gude ndzu unu l'o ha tsuje iya egvu le mgboko owaa, a byaru abyabya-a. ¹⁸ Unu marua iphe o phuru Nchileke t'o gbata unu l'eka ẹjo umere ono, mkpa iya ẹ-ta dudu ono; mbu umere ono, unu mutaru l'eka ndu ono, muru unu ono. Iphe o gude kfu aswa ishi unu; gbata unu ta bukwa iphe emebyihuje emebyihu l'o bu mkpola-ocha m'o bu mkpola-ododo. ¹⁹ Iphe o gude gbata unu bukwa mee ono, vu oke aswa ono, bu iya bu mee Kurayisutu. Kurayisutu du l'o bu nwaturu, e gude agba ẹja, ẹ-te nwedu ẹke uta no iya l'ehu; ekworo ta no iya eya. ²⁰ O bu iphe ono be Nchileke gude fota iya. O fotaha-oduru iya ru; be yebe Nchileke mederu mgboko. Yo bya erua l'oge ikperazu-wa; yo gude okfu ehun unu koshi iya ndiphe. ²¹ O bu Kurayisutu ono be unu shi l'eka iya woru onwunu ye Nchileke l'eka; mbu Nchileke ono, bu iya meru iya; yo shi l'onwu teta nodu

ndzụ; bụkwaru iya phụ kwabẹru iya uguv ono shi l'imigwe ono. Ọo ya bụ l'unu nọwa Nchileke l'ẹka; elekwaphu ẹnya l'ọo ya a-dzo unu.

²² Unu anọduje eme iphe ọkpobe okfu ono kfulu. Unu shiwa ẹge ono safukota iphe bụ iphe dū eji lẹ ndzụ unu; k'ophu unu yewaru unwunna unu obu. Obu ono, unu yeru unwunna unu ono ta bụlekwa iwe-l'obu; ọchi-l'ọnu-eze. Unu ba ahakwa oyeru ibe unu obu. Unu kebeje ẹhu gude obu unu l'ọ ha yeru ibe unu obu. ²³ Ishi iya aburu lẹ Nchileke mụwaru unu ọdo; bya anụwa unu ndzụ ọphungu. Ndzụ, unu nọ nta-a te shikwa l'ẹka ndu mụru unu, bụ ọ-nọta-ọ-laa. Ndzụ unu nta-a shiwa Nchileke, bụ ojejoje l'ẹka. Ndzụ ono bụ l'okfu-ọnu Nchileke b'o shi. Okfu-ọnu Nchileke bụ okfu, nọ ndzụ; bụru ẹge ono bẹ ọo-nọ iya jeye lẹ tutu yoyo. ²⁴ Ọo ya meru iphe ẹkwo okfu Nchileke sụru:

“Madzụ l'ọo ha dū l'ọ bụ ẹwu.

Mma kẹ madzụ adū l'ọ bụ igu, ẹwu ono tsushiru.

Ẹwu ono -kpowa nkụ;

igu iya ono erishihu; dashia.

²⁵ Obenu l'okfu Nnajiufu a-nọ

gbururu jeye lẹ tutu yoyo.”*

Ọ bụ okfu ono bụ ozi-oma ono, a bya ezia unu ono.

2

Mkpuma, nọ ndzụ; mę Mba, dū nsọ

¹ Ọo ya bụ t'unu sefukota ẹka l'iphe bụ ẹjo iphe l'ọ ha. T'ẹ b'o nwehekwa unu onye a-dzujẹ

* **1:25** 1:24-25 Azá 40:6-9.

ejo-ire; unu ta abuhe o-kfuru-iche-eme-iche phe; unu haa ɛnya-kfurukfuru; unu ahakwaaphu okfubyishi madzu ibe unu. ² T'ò buru ege egu era anoduje agu unwegirima, a muru k'ophungu bu ege egu okfu Nchileke a-noduje agu unu; mbu okfu Nchileke ono, e te merushidu emerushi ono; k'ophu unu e-vu; vukfuta ndzofuta unu. ³ O bu iya bu iphe obu, e deru l'ekwo okfu Nchileke; su: "L'unu le Nnajiufu be megbawaru iphe; unu aphwa l'ò bunuka onye obu-oma."

⁴ Unu byakfuta Nnajiufu ono. O bu iya bu mkpuma, no ndzu, Nchileke gude tu okpa-ulo iya. Mkpuma ono, no ndzu ono be ndiphe ofuru tufaa l'ò bu 'ò-ga-le-mkpa. Olobu; unu lewaru! L'ɛnya Nchileke b'ò gbe bukwaru iya b'ò ofaru kwabe iya ugvu. ⁵ Unu dulephu l'ò bu mkpuma, no ndzu, e gude akpu ulo; jeru byakfuta iya te Ume Nchileke gude unu kpua eze-ulo Nchileke ono, okpu ono. Te Jisusu Kuráyisutu l'onwiya mee unu t'unu buru ndu achijeru Nchileke eja; t'unu buru ndu a-noduje anu Nchileke ngweja, du iya mma. ⁶ L'e dekwaru l'ekwo okfu Nchileke; su le Nchileke kfuru okfu ehu Kuráyisutu; su:

"Lekwa; le ya fotaakwaru
 mkpuma lanu, du iya ugvu.
 Mkpuma ono be ya egvube
 t'ò buru itso, guderu iya Záyonu.
 Iphe bu onye dakoberu
 mkpuma ono te nwedu
 l'ò-kwaa izimana."

⁷ O kwa l'ehu ke unubedua, wowaru onwunu ye Kuráyisutu l'eka be mkpuma ono bu iphe

aakwabẹ ugvu. Obenu; l'ẹhu kẹ ndu ọp̄hu ẹ-te kwedu woru onwẹphe ye Kuráyisutu l'ẹka; bẹ
 “Mkpuma ono, ndu akp̄u ọlo j̄karu ono;
 bụ iya mekocharu bya aburu
 itso, gude ọlo ono.”

⁸ L'ẹkwo okfu Nchileke b'e dekwaruphu; sụ:
 “Lẹ mkpuma ono bukwa
 mkpuma, a-nọduje adu ndiphe ukfu;
 bukwaruphu mkpuma,
 a-buru ẹphe e -vukota;
 a daa.”

Iphe a-kpa iphe ọo-nọduje adu ẹphe ukfu bu l'ẹphe te ekwetadu okfu Nchileke. Ọ bu iya meru iphe ọ dufutaje ẹphe ukfu ẹge ono.

⁹ Obenu l'unubedua bu ndu Nchileke gude ẹka iya fota. Ọ bu unubedua bu ndu achijeru Nchileke ẹja; mbu Nchileke ono, bu eze ono. Ọ bu unu bu mba, du nsọ; mbu ndu Nchileke fotaruru; mee ndu nk'iya gededede; k'ọp̄hu unu e-me t'a maru l'iphemiphe ọbule, Nchileke meshiru bẹ bu iphe gbaru tẹ ndiphe kwabẹ iya ugvu iya; mbu Nchileke ono, bu iya kuru unu kufuta unu l'ochi; bya ekuru unu ye l'iphoro nk'iya ono, du biribiri ono. ¹⁰ O nweru teke ẹ to nwedu iphe unu shi buru. Obenu lẹ nta-a bẹ unu buakwa ndu kẹ Nchileke. O nweru teke unu te shidu maru ẹge Nchileke bu-tabẹ onye obu-imiko. Obenu lẹ nta-a b'o koshiwaru unu obu-imiko iya ọbu; unu aphu-wa iya.

Umere ndu, Kuráyisutu toru l'ẹgbu

¹¹ Ndu mu yeru obu; unu bukwa ndu laru alala lẹ mgboko-a; unu byakwaru iya abyabya. Ọ

kwa iya meru iphe mu ekfuru iya unu ekfushiru iya unu ike; sụ unu byiko; t'unu ba apakwaru onwunu toḡboru ẹgu iphe dụ iche l'iche, anọduje agụ madzụ agugu ememe. O bụ ndzụ ophungu ono, Nchileke nuru unu ono bẹ ẹgu ẹjo iphe ono anọduje etso oḡu. ¹² Unu mejeru ndu ẹ-te kwetadua ke Nchileke umere oma; k'ophu bụ; o -nweru m'ọ bụ teke ẹphe jederu okfu l'unu bụ ndu eme ẹji; ẹphe elewaa ẹge umere unu dụ-be mma. Ẹphe egudewa iya ru jaa Nchileke ajaja mbọku ono, Nchileke a-bya ẹphe okpe ikpe ono.

¹³ Unu be ekwefujekwa ikè ome iphe, bụ iphe gọvumentị, achi nụ sụru t'e mee. Unu gudeje ke l'unu yeru Nnajiufu obu me iya. O -buru l'ọo eze, bụ iya bụ ishi kpoo-gbaa nweru iphe o sụru t'e mee; unu mejekwaa ya. ¹⁴ Teke o bụ l'ọo ndu gọvano iya nweru iphe ẹphe sụru t'e mee; unu mekwaa ya. Lẹ ndu ono bukwa ndu o yeru t'ẹphe hụjée ndu eme ẹji àhùhù; ẹphe ajakwaaphu ndu ophu eme iphe dụ mma ajaja l'edzudzu oha. Unu ba ajikajekwa l'unu te emedu iphe ẹphe kfuru. ¹⁵ Okfu l'ọ bụ iphe dụ Nchileke mma l'obu t'unu gude umere oma, unu eme; mechishia eswe eswe ono, ndu ẹ-ta madu iphe anọduje ekfu ono. ¹⁶ Kuráýisutu bẹ toshiakwaru unu l'ẹgbu. Obenu l'ẹ to bukwa l'a tofuru unu l'ẹgbu; unu enweru onwunu akpata iphe unu e-woru onwunu toḡboru ome iphe dụ ẹji. Iphe unu e-gbe mee bukwa t'unu meje umere, gbaru ndu ejeru Nchileke ozi. ¹⁷ Unu kwabeje onyemonye obule ugvu. Unu yejeru iphe bụ unwunna, unu l'ẹphe kweru ke Kuráýisutu obu. Unu tsuje Nchileke egvu; unu

akwabeje onye bu eze ugvu.

Iphe-ehuka, Kuráyisutu jeru; bu ayi iphe-leta-mee

¹⁸ Unube ndu ejeru madzu ozi; unu wozitaje onwunu ali l'eke ndu bu nnajiufu unu no; kwabeje ephe ugvu; unu emeje iphe bu iphe ephe ziru unu ememe. T'e b'o bulekwa onye ophu nnajiufu iya nweru obu-oma; duru iya agu b'a-noduje akwabe iya ugvu nwenkinyi. T'onye ophu nnajiufu iya duru ehuka kwabejekwa iya phu ugvu. ¹⁹ Nchileke be eh u atsojekwa ena teke unu gude l'unu bu ndu nk'ia richia obu eje iphe-ehuka; mbu iphe-ehuka inyigirinyi, e meru unu; unu eje. ²⁰ Mbu; m'e to gbakwa ke t'a jaa unu ajaja l'unu richiru obu eje iphe-ehuka teke eechi unu iphe l'iphe unu meru-a eji. O kwa teke unu meru iphe du mma; eechi unu iphe iya; unu -richia obu teke ono: iya-a! Ehu atso Nchileke ena. ²¹ Okfu l'o bu oje iphe-ehuka; mbu egbe iya ophu du Nchileke mma be Nchileke kuru unu oku iya. Le Kuráyisutu l'onwiya be gudekwaphu okfu eh unu jee iphe-ehuka; yo shi ege ono; buwaru iphe-leta-mee b'o meru doberu unu; k'ophu unu a-mutakwanu umere iya. ²² O kwa iya bu iphe obu, e dehawaruru l'ekwo okfu Nchileke; su: "L'e to nwekwa-a iphe du eji, o mejeru; t'o bu l'o dzujeru ejo-ire." ²³ E phuakwaru iya iphu; obu l'e to phulatabukwaa. O jeru iphe-ehuka; obu l'e to nwe du onye o chijeru aka l'iri-ise. Iphe o gbe mee bu l'o woru onwiya ye Nchileke l'eka; mbu Nchileke ono, bu onye ophu ikpe nk'ia bu ikpe, du maa ono.

²⁴ Kuráyisutu l'onwiya bẹ vutaru iphe dụ eji, ayi meru l'ọ hakọta l'ẹhu iya teke ono, a kpọpyaberu iya l'oshi-osweru ono; k'ọphu ayi a-dụ l'ọ bụ ndu nwụhuru anwụhu l'ẹke ome iphe dụ eji nọ; tẹ ndzụ, ayi a-nọ bụ-chiaru iphe a-nọdu ekoshi l'ayi bụwa ndu Nchileke guru lẹ ndu doberu ẹka ndoo l'ifu iya. Ọ bụ uswiru ẹchachi ono, e chiru iya ono bẹ Nchileke gude mee t'unu kọrohu. ²⁵ L'unu shikwa agha ririri l'ọ bụ aturu, phuru ụzo; ọbu lẹ nta-a bẹ unu latawaru azụ byakfuta onye ono, eche unu l'ọ bụ aturu, bụkwa iya phụ bụ onye eleta ndzụ unu ẹnya ono.

3

Umere, gbaru ndu alu alulu

¹ Ẹge ono kwaphu; unubẹdua, bụ unwanyi, alutsua nji; unu wozitaje onwunu alị l'ẹke ndu bụ nji unu nọ; k'ọphu bụkwanu teke bụ l'o nweru nji unu phẹ ono, bụ ndu ẹ-ta angabejedu nchị l'okfu Nchileke; ẹphe -phụkwanua umere, unu eme; ẹphe abya emelaha okfu, Nchileke kfulu. Yọ bụkwanuru umere unu ono e-me; ẹphe abya emelaha okfu ono, Nchileke kfulu ono; m'o -ruhuru; to nwekpoonu okfu, unu kfulu nụ ẹphe; ² kẹ l'ẹphe e-gudewaru ẹnya ẹphe ele umere, ẹ-ta dudu ẹke uta nọ iya, unu eme eyeru ẹphe; okfu l'unu atsụ Nchileke egvu. ³ T'iphe ọriri iya e-chije unu ẹhu ba abụkwa ẹge unu e-shi memaa onwunu emema t'unu ma mma. T'iphe unu e-fujeru l'ọriri iya ba abụkwa ẹge unu e-me swengashia ẹgbushi unu; mẹ ẹge unu e-shi gude unwu iphe e gude mkpọla meshia; mẹwaru

iphe dũtsua ẹge ono, bugbaa iphe vu oke aswa gude emema onwunu; ọphu 'ọ bukwa ẹge unu e-shi eye uwe, vu oke aswa. ⁴ T'iphe ọriri iya e-chijechia unu ẹhu bukwaru ẹge unu e-shi mee obu unu t'ọ dũ mma; k'ọphu ime obu ono, ẹ te egudejedu ẹnya phua ono a-nọdu ama mma; mbũ mma ọphu ta byadu l'ala alala jeyewaru. Mma ono bũ ome odoo; mẹ oji obu oyi. Iphe ono l'ọ ha bẹ tũkokwa buru iphe vu oke aswa l'ifu Nchileke; ⁵ kẹ l'ọ bũ ẹge ono bẹ unwanyi shi egudeje eme mma nk'ẹphe teke ndiche. Ẹphe shi ewojeru onwẹphe doberu Nchileke iche. Mbũ l'ọ bũlephu Nchileke bẹ ẹphe shi anọduje ele ẹnya l'ẹka. Ẹphe shi ewozitaje onwẹphe alı l'ẹke nji ẹphe nọ. ⁶ Ọ bũ ẹge ono bẹ Séra wozitaru onwiya alı l'ẹke Ébirihamu nọ. Yọ buru iphe ono meru iphe o shi emeje iphe Ébirihamu kfuru; l'akwabẹ iya ugvu; shi ekuje iya nnajiufu. Unubẹdua buakwa ọkpobe unwu Séra; m'ọ - buru l'unu emee iphe dũ mma; unu te ekwejehe t'ọ nweru iphe a-nọdu eyejekwadu unu egvu.

⁷ Unubẹ ndu ọphu bũ unwoke, alũtsua nwanyi; unu mejekwaruphu unyomu unu umere, dũ mma; unu l'ẹphe aburu ẹhu l'alulu, unu alu. Unu mejeeru ẹphe umere, dũ mma; keshinu unu marua l'unwanyi bẹ ọvo ta nọdu l'ọ bũ unwoke. Unu leta ẹphe ẹnya; mejeeru ẹphe iphe mkpa iya dũru ẹphe. Unu kwabeje ẹphe ugvu, gbaru ẹphe. Okfu l'ọ bũ unu l'ẹphe a-tũko shi l'ẹka Nchileke gbaru mgba nata eze- iphe-oma ono, bũ iya bũ ndzũ tutu yoyo ono. Unu tũko meje umere, dũ ẹge ono; k'ọphu umere

unu ta anochidu unu ụzo t'unu be ekfushiru nụ Nchileke.

Ome madzụ t'o jee iphe-ehuka inyigirinyi

⁸ Eke mu a-suchi okfu mu ono ishi bu t'egomunggo unu buru nanu; t'iphe-ehuka, byaru ibe unu rujee unu l'ehu ege o ruru iya onye obu, o byaru. Unu eyekwaruphu ibe unu obu; l'unu tukokwa buru ndibe Nchileke; unu buru ndu obu-imiko; unu aburu ndu ewozitaje onwunu ali l'eke ibe unu no. ⁹ Madzụ -meje unu ejo iphe; unu be egudejekwa ejo iphe gwata onye obu ugwo iya. E -phujee unu iphu; unu be ephulatakwa. Iphe unu e-mejechia bu t'unu gbe gojeru onu-oma nu onye obu; l'iphe Nchileke kuru unu oku iya kwa te ya goru onu-oma nu unu. ¹⁰ L'ekwo okfu Nchileke b'e dekwaru; su: "Iphe bu onye oogu t'o kaa nka;

mboku-mboku aburu iya k'oma;
t'onye ophu be egudenuphu ire iya tu ikpoki;
ophu odzujekwa ejo-ire.

¹¹ T'onye ono ghaaru ejo iphe azu;

watachia ome iphe du mma.
Yo kebe ehụ choje iphe bu:
o -mee ya; nchi adu ndo;
O -phua iphe obu;
t'e b'o tugbekwa iya eka.

¹² Le Nnajiufu, bu Nchileke anodujekwa eleta ndu doberu eka ndoo enya; ngabekwaphu nchi l'iphe ephe ekfuru iya teke ephe ekfu anu iya. Obenu le ndu ejo iya ono; be ooghajeru azu."

13 Nta-a-e! ?Nanukpoo onye e-mekata unu m'ọ -buru l'oohe unu uhere ome iphe vudo nhamunha? 14 Mbu; ọ -buru-a l'unu eme iphe vudo nhamunha; meru iphe aapakfuta unu iphe-ehuka; unu be eyekwa onu; le Nchileke agokwaru-a unu onu. Unu ba atsujekwa madzu egvu; ophu obu 'awajekwa unu mini. 15 Iphe unu e-gbe meje bu t'unu gudeje obu unu l'ọ ha kwabe Kuráyisutu, bu Nnajiufu unu ugvu; gude koshi l'ọ bu iya bu Nnajiufu unu obu. Unu kwabeje akwabe tekenteke; 'amakwaru ama o -nweru onye jiru unu iphe ono, unu ele enya iya ono: t'unu yeeru iya okpobe onu; koshi iya iphe kparu iphe unu ele enya iphe ono, unu ele enya iya ono. 16 Teke unu eyeru onye obu onu ono; unu zijekwaa obu l'alí yeeru iya eya; unu emekwaphu ekoshi ephe le Nchileke duru unu le nsọ. Unu meje iya ege ono; k'ophu obu ta awajedu unu awawa; k'ophu bukwanu: o -nweru ndu ekfuru unu ejo okfu; unu egudekwanu umere oma ono, unube ndu ke Kuráyisutu eme ono meru iphere kpua ndu obu. 17 L'ọ kakwa mma te madzu jee iphe-ehuka; okfu l'oome iphe du mma; m'ọ -buru l'ọ bu ege ono be du Nchileke mma; karia l'ọ bu ejo iphe onye obu meru be onwu onwu iya. 18 Unu nyatakwa iphe meru l'ehu Kuráyisutu. Yebedua be jekwaru iphe-ehuka. O bu iphe du eji, ndiphe eme be kpataru iphe o jeru iphe-ehuka jeye yo nwuhu. Anwuhu ono b'ọ nwuhuru ugbo lanu; sefu eka. Yebe onye ono, doberu eka ndoo ono anwu-chiaru ndu e-te dobedu eka ndoo onwu; k'ophu oo-duta ayi dukfuta Nchileke. Ndiphe

bẹ gburu ugwehu mmakanu, bu iya bu ugwehu Kuráýisutu. Obekwanu le Ume Nchileke meru Ume iya; yo ndu ndzu. ¹⁹ Yo buru Ume ke Nchileke ono b'o gude bahushia le ndu maa jekfube ndu maa ono, a tuchiru le mkporo ono; je ekfuaru ephe okfu Nchileke. ²⁰ Le teke ndiche ono, Nowa kuru eze ugbo ono be ndu ke teke ono jikakwaru ongabe nchi l'iphe Nchileke ekfu; Nchileke ataa nshi ngakotaru ephe; to du; jeye teke o nonyaaru; haa mini t'o rigbushia ephe. M'o bulekwaphu nwa ndu e-ta badu nwishi be bahuru l'eze ugbo ono. Ephe du umadzu esato nwenkinyi bahu iya. Nchileke eshi le mini ono, ugbo ese eli l'eli iya ono; dzoo ephe. ²¹ Mini ono be du ududu mini, e gude eme baputizimu. Baputizimu-wa, a nmaru l'etu-wa ta adujekwa ike safu ayi inyi, no ayi l'ehu; o bulekwaphu l'ayi egudeje iya aru Nchileke t'o sachaa obu ayi t'e b'o ndu awa ayi awawa. Yo buru l'eteta, Kuráýisutu tetaru ndu ndzu be ooshije dzoo ayi. ²² Yo tetatsua ono; lashia l'imigwe je anodu l'eka-utara Nchileke, bu Nna. O bu l'eke ono b'o ndu buru eze; l'achi iphe bu ojozi-imigwe l'ephe ha; me iphemiphe obule, ike no l'eka; me iphe bu ndu ishi l'imigwe.

4

Ndu ophungu

¹ Kuráýisutu be jeru iphe-ehuka teke o no le mgboko. Oo ya bu t'o bulekwaphu ege ke iphe-ehuka du Kuráýisutu bu ege o-duje unu; mbu t'unu kwakobekwa k'oje iphe-ehuka

unubɛdua. Lɛ to nwekwa onye jeebejeru egbe iphe-ɛhuka ono lɛ mgboko-a, jekwadu je awata ome ɛjo iphe ɔdo. ² Ọo ya bụ t'unu watalɛkwaphu ome iphe bụ uche-obu Nchileke; unu egudekpele iya phụ ɛge ono tũgbua kɛ nwa nta-a, unu nɔkwadua lɛ mgboko-a; haa otso ɛgu ɛjo iphe, a-gũebe ndiphe. ³ Unu lewaru egbe teke unu shi meta iphe ndiphe ono, ɛ-ta madu Nchileke ono eme. Nta-a bɛ unu metashiakwaru iya. Lɛ keshinu teke ono bɛ unu shi nɔduta ndzũ; unu te nwe iphere. Unu eshi woru onwunu tɔgboru iphe bụ ɛgu ome ɛjo iphe, agũ unu; mbũ; unu eshi angũnuka mɛɛ; shi eri l'angu-sweshi onwunu ifu; shi tsokpeleruphu ɛkemeke ɔbule achoro-phe ɛke unu a-ngũ mɛɛ; l'agwaphelephu iphe bụ iphe aagwa agwagwa; mɛ ɔgvu, bụ iphe, dũ Nchileke ashĩ. ⁴ Nta-a b'o gbekwa bya adũ ndu ono, ɛ-ta madu Nchileke ono biribiri l'unu te etsojehedu ɛphe emephe ɛjo ememe ono; unu te etsojehe ɛphe nɔdu ndzũ ɔ-la-l'iyi ono nta-a. Ọo ya emeje ɛphe ekfubyishi unu. ⁵ Obenu lɛ mbɔku, Nchileke e-kpe ikpe abyakwaa. Ọ bụ mbɔku ono bɛ ɛphe a-bya evudo Nchileke l'ifu; gude ɔnu ɛphe; shi ishi lanũ dokotaru iya iphe ɛphe meru lɛ mgboko-a; mbũ Nchileke ono, gbe kwakɔbehawa k'okpe ndu nwũhuru anwũhu; mɛ ndu nɔ ndzũ ikpe ono. ⁶ Ọ kwa iya meru iphe Kuráýisutu jeru je zia ndu nwũhuru anwũhu ozi-ɔma ono. Ọ bụ oswi-okfu l'ɛphe nwũhuru anwũhu; ɔbu lɛ Kuráýisutu bɛ jeleru-a je ezia ɛphe ozi-ɔma; okfu l'anwũhu ono, ɛphe nwũhuru ono bũkwa ikpe, Nchileke nmaru madzũ kpamũkpamu. Iphe meru iphe o

je ezia ẹphe ozi-oma ono bu ẹ Nchileke be meru t'a maɛduru: ?ẹphe a-nata ozi-oma ono; nweru egbe ndzụ ọphu yẹbedua, bu Nchileke nweru?

Gude iphe-oma, Nchileke meru ngu jeeru iya ozi

⁷ Teke mgboko-a; me iphemiphe obule, no iya nu a-gvu be duakwa ntse. Oo ya bu t'unu kpadejekwa onwunu; enya edo unu edodo; k'ophu unu a-duje ike okfu anu Nchileke. ⁸ Ophu, bukwanu iya ka; aburu t'unu yejeru ibe unu obu okpobe eyeye. L'egbe n-yemobu ono emejekwa t'a guaru madzu nvu l'igweligwe iphe du eji, o meshiru. ⁹ Unu kwajeeru ibe unu ebyee. Olobu t'unu be egudejekwa nggumaphu akwa iya. ¹⁰ Keshinu ophu Nchileke mewaru unu eze-iphe-oma, du iche iche; nɔtsukwaaphu unu iphe-oma l'ehu l'ehu; o kwa iya bu t'onyenonu l'unu ha wota iphe-oma, ophu Nchileke nuru iya gude mee iphe a-garu ibe iya ẹ mkpa. O kwa teke unu eme iya ege ono be bu iya bu l'unu bu okpobe ndu letaru enya l'iphe-oma, Nchileke nuru unu. ¹¹ O -nweru onye ekfu okfu; t'onye obu kfufe l'iya phu l'a -suru l'oo Nchileke l'onwiya ekfu iya. O -nweru onye l'eyetaru ndu odo eka; t'onye obu yejeru madzu eka nshinu l'ege Nchileke nɔtaberu iya ike; k'ophu ee-shikwanu l'iphe bu iphe ayi eme ememe; ndiphe eshi l'eka Jisosu Kurayisutu kwabe Nchileke ugu; mbu Jisosu Kurayisutu ono, eze ike, ha nshinu bu nk'ia ono. Yo bukwaru iya phu b'o gbaru t'a kwabe ugu gbururu jeye ẹ tutu yoyo! Ono kwa ege o du.

Iphe-ehuka, ndu ke Kurayisutu eje

12 Ndu mu yeru obu; t'ejọ iphe-ẹhuka ono, abyakfutaje unu ono ba adujekwa unu biribiri. Egbe oke iphe-ẹhuka ono bukwa iphe e gude eme t'a maru: ?unu noşhirua ike l'eka Nchileke. Unu ba arijekwa l'iphe-ẹhuka ono, byakfutaru unu ono be bu iphe etu iya ta dudu. E to kwa unu bu obebe. 13 Iphe unu e-gbe mee bu t'ehu tsoje unu ena l'unu tuko gbaru mgba eje egbe iphe-ẹhuka ono, Kurayisutu jeru ono. E -mekochakwanua; t'ehu kfube oşwa tsoo unu ena; tsoşhikpoo ya unu ike mboku ono, Nchileke e-koshi odu-biribiri Kurayisutu ono; mbu unu akfube oşwa gude obu unu l'o ha tee oşwa. 14 T'ehu tsoje unu ena teke ndiphe ekfutoshi unu; okfu l'unu bu ndu ke Kurayisutu. Ishi iya bu l'o bu teke unu eje egbe iphe-ẹhuka ono be Ume Nchileke ono, bu iya emeje t'unu gbaru mgba l'odu-biribiri Nchileke ono a-noşyabewaru unu l'ehu jeyewaru. 15 Olobu t'e b'o nwekwa l'unu ha, onye e-je iphe-ẹhuka; okfu l'onye obu gburu madzu; o dudu buru l'o zitaru iphura; o dudu buru l'oo ejo iphe odo, onye obu meru be onwu onwu iya; o dudu buru okfu l'onye obu bu onye okfu. T'egbe iphe-ẹhuka, du ege ono ba abyakfutakwa unu. 16 O gbe -buru teke bu l'unu eje iphe-ẹhuka; okfu l'oo l'unu bu ndu ke Kurayisutu; t'iphere iya ba adukwa unu. Iphe unu e-me bu t'unu kelejechia Nchileke ekele; l'oo epha Kurayisutu be eeku unu.

17 Le teke Nchileke e-kpe ndiphe ikpe be ruakwaru nu. O kwa ndu ophu bu ndibe Nchileke b'oo-vu uzo dabé iya l'ehu. O -buru l'o bu ayibedua be Nchileke a-dube okpe ikpe

ono; ?nanụkpo ẹge ọo-du ndu ono, jikaru okfu Nchileke ono? ¹⁸ L'e dekwaru l'ekwo okfu Nchileke; su:

“O -buru l'ẹge Nchileke e-me
dzota onye doberu ẹka ndoo;
du l'ọ bu iphe, e shiru l'oku;
?nanu ẹge ọo-muru ndu,
ẹ-ta tsudu Nchileke egvu;
mewaru ndu ọphu, ẹ-ta
nudururu iya okfu?”

¹⁹ Ọo ya bu t'iphe bu ndu eje iphe-ẹhuka l'ẹge ọ du Nchileke t'ẹphe jee ya; mejekwa umere ọma; ẹphe eworu ndzu ẹphe ye Nchileke l'ẹka; mbu Nchileke ono, bu iya keru ẹphe; bukwaruphu onye evudoshije ike l'iphe o kfuru ono.

5

Oleta ndu Chochi ẹnya

¹ Iphe-a, mu abya ekfukfu-wa buakwa ndu e meru ọgurennya chochi be mu ekfu eyeru. Le mbedua, bu Pyita be bukwapu onye e meru ọgurennya chochi ẹge e meru unubedua. A gufukpooru ono; mbedua be gudekwaphu ẹnya mu phukota iphe-ẹhuka ono, Kuráyisutu jeru ono kpakparakpamu. Mu abukwaruphu onye yi le ndu, ẹphe le Kuráyisutu a-gbaru mgba nweru ọdu-biribiri Kuráyisutu, bu iphe Nchileke e-me t'a phugbaru teke ẹ-te tehedu ẹnya. ² Unu letakwa ẹphe ẹnya ẹge ono, onye eche aturu eletaje aturu iya ẹnya ono. Unu melekwa iya phu t'ọ buru iphe shi unu l'obu. Unu be emekwa iya l'ọ bu iphe e yebutaru unu eyebuta t'unu mee.

Unu woru obu unu l'ọ ha ye l'oje ozi ono; unu ba anọdukwa eje iya dobe ẹnya l'uru, unu e-rita iya. Ono bukwa iphe-iphere. ³ Unu be emejekwa ndu ono, Nchileke yeru unu l'ẹka ono l'à -suru l'ẹphe bu ohu, unu gbaru agbagba; unubedua aburu ndu nwe ẹphe. T'umere unu buru iphe ẹphe e-letaje ẹnya eme ẹphebedua. ⁴ Ọo ya bukwanu; teke Kuráyisutu ono, bu iya bu ishi le ndu eche aturu ono a-bya ekoshi onwiya; yo nu unu ndzu gbururu jeye; mbu obunggo, du biribiri, ẹ-te nwedu l'o mebyihu emebyihu.

⁵ Ege ono be mu ekfukwaruphu unube ndu ophu ẹphe eleta ẹnya. Unu wozitaje onwunu alì l'ẹke ndu ono, e meru ogurennya chochi ono no. Iphe mu e-kfuleruphu unu l'unu ha bu t'iphemiphe obule, unu eme koshijekwa l'unu ewozitaje onwunu alì l'ẹke ibe unu no; t'unu yejeru ibe unu ugvu; unu eyejekwaruphu ibe unu ẹka. L'ẹkwo okfu Nchileke sukwaru:

“Le Nchileke ajikaje ndu
eku onwẹphe ekuku.

Ndu ophu wozitaru

onwẹphe alì; be oomejeru eze-iphe-oma.”*

⁶ Ọo ya bu t'unu wozita onwunu alì l'ifu Nchileke, onye bu iya bu Okaribe-Kakota-Ike; k'ophu oo-woli unu eli teke gbaru nu. ⁷ Unu tukoje iphemiphe obule, atsù unu l'ẹhu ye Nchileke l'ẹka; l'ẹnya iya ta alufujekwa alufu l'ẹke unu no.

⁸ T'ẹnya rua onyemonye obule alì; unu cheje nche. L'onye ohogu unu; mbu Sétanu tsokwaru

* 5:5 5:5 Ẹtu 3:34.

aghaphe; ede ekiri l'ọ bụ agụ; achọ onye ọo-labushi alabushi; taa. ⁹ Unu be ekwekwa haaru iya ọzọ; unu vudoshia ike l'ekwekwe, unu kweru ke Nchileke; l'unu makwaru-a l'unwunna unu l'ephe ha le mgboko-a be tukokwaphu eje egbe iphe-ehuka ono. ¹⁰ Ọ bụ Nchileke ono l'onwiya bụ onye iphe bụ eze-iphe-oma l'ọ ha shikota l'eka. Ọ bụ iya kuru unu t'unu le Kuráýisutu tugbabe buru nanu. T'unu l'iya tuko ndukota l'ekalanu, bụ eke ọdu-biribiri iya ono, ta agvujedu agvugvu ono nọ. Ọo ya bụ le teke unu jeleruphu iphe-ehuka ono nwanshi; yebedua l'onwiya emee unu; unu adubebe mma. Oo-me unu; unu eshihu ike; mekwaaphu unu; unu akafua ovudoshi ike le ke Kuráýisutu, unu kweru. ¹¹ T'iphe bụ ike buru nk'ia gbururu jeye le tutu yoyo. Ono kwa ege ọ du.

Ekele mkpọ-chi ishi iya

¹² Ọ kwa nwakpuru okfu olemole be mu gude deeru unu ekwo-ozu-wa. Ọ kwa Sulivánosu, bụ nwanna ayi, mu maru l'ọ bụ onye e gude ire iya eka be gude eka iya deeru mu ekwo-ozu-wa. Mu ederu iya unu; gude iya adu unu ike; emekwaphu te mu gude iya kfuru unu l'iphemiphe obule ono be tukokwa buru eze-iphe-oma, shi l'eka Nchileke. Unu vudoshia ike l'eze-iphe-oma ono.

¹³ Ndu ke Nchileke, nọ le Bábyilonu; mbu ndu chochi ke eke ono, bụ ndu Nchileke fotakwaruphu ege ọ fotaru unubedua ajikwaphu unu. Maku, bụ nwa mu ajikwaphu

unu. ¹⁴ Unu kejekwa ibe unu ekele; gude n-yemobu nmata ẹphe akpa.

Te Nchileke mee t'unube ndu unu ẹ Kuráýisutu tųgbaberu buru nanų l'unu ha buru l'ẹhu-agu.

Bayiburu Ikwo
Ikwo: Bayiburu Ikwo Bible

copyright © 2014 Wycliffe Bible Translators, Inc.

Language: (Ikwo)

Contributor: Wycliffe Bible Translators, Inc.

All rights reserved.

2020-11-18

PDF generated using Haiola and XeLaTeX on 21 Feb 2024 from source
files dated 29 Jan 2022

3867ef4e-3384-5ab4-a937-63476bb8a7bb